



Папа Францішак

Чалавек мае патрэбу ў безумоўнай любові. А хто не сустракае такога стаўлення, носіць у сабе пэўную нерэалізаванасць, часта не ведаючы пра гэта. Чалавечае сэрца імкнецца запоўніць гэтую пустату сурагатамі, пагаджаючыся на кампрамісы і пасрэднасць, якія маюць толькі цьмяны водар любові. [...] Рызыкаўна называць “любоўю” часовыя і нясталыя адносіны, падманваючы сябе, што святло жыцця знойдзена ў тым, што – у лепшым выпадку – з’яўляецца толькі яго водбліскам. Каб дасягнуць цудоўнага жыцця ў любові, не дастаткова чалавечай прыроды. Трэба, каб вернасць Бога ўвайшла ў наша жыццё. VI заповедзь заклікае скіраваць позірк на Хрыста, які сваёй вернасцю можа пазбавіць сэрца, схільнага да чужалоства, і падарыць сэрца вернае. У Ім, і толькі ў Ім, ёсць любоў без агаворак і ваганняў, ёсць поўны дар без умоў і імкненне прымаць аж да канца.

Фрагмент прамовы падчас агульнай аўдыенцыі ў Ватыкане, 24.10.2018 †



Біскупы Сінода на тэму “Моладзь, вера і распазнанне паклікання”

Да вас, моладзь усяго свету, мы, Сінадальныя Айцы, звяртаемся са словам надзеі, даверу, суцяшэння. [...] Нам вядомыя вашы ўнутраныя пошукі, радасці і надзеі, болі і

трывогі, з якіх складаецца ваша занепакоенасць. Нам хочацца, каб цяпер вы паслухалі слова ад нас: прагнем быць супрацоўнікамі вашай радасці, каб вашы чаканні ператварыліся ў ідэалы. Упэўнены ў тым, што вы са сваёю жыццярадаснасцю гатовы прыкласці намаганні, каб вашы мары здзейсніліся ў асабістым жыцці і ў гісторыі чалавецтва. Няхай нашы слабасці вас не знехвочваюць, а недасканаласці і грахі няхай не стануць перашкодай для даверу. Касцёл – ваша Маці, ён не пакідае, а гатовы суправаджаць вас на новых шляхах, на цудоўных сцежках, дзе подых Духа вее мацней, разганяючы хмары абыякавасці, павярхоўнасці, расчаравання.

У той час, калі свет, які Бог так палюбіў, што аддаў свайго Сына Езуса, схіляецца да рэчаў, да імгненнага поспеху, да задавальнення і падаўляе слабейшых, вы дапамажыце яму выпрастацца і скіраваць позірк да любові, да прыгажосці, да праўды, да справядлівасці... Вы – гэта сённяшні дзень; будзьце ж больш светлай будучыняй.

Фрагмент Ліста Айцоў Сінода да моладзі, 28.10.2018